

## फालेलुङ गाउँपालिकाको स्थानीय वन ऐन, २०७९

**प्रस्तावना :** वन क्षेत्रमा आश्रित स्थानीय समुदायको वन व्यवस्थापन र त्यसबाट प्राप्त लाभको बाँडफाडमा प्रतिनिधित्व र पहुँचको अधिकार सुनिश्चित गर्न, स्थानीय वनको प्रवर्द्धन, संरक्षण र दिगो व्यवस्थापन र प्राप्त लाभको न्यायोचित वितरण र त्यसबाट स्थानीय समुदायको आर्थिक, सामाजिक तथा सांस्कृतिक विकासमा योगदान पुऱ्याउन तथा स्थानीयस्तरमा वन्यजन्तु, वातावरण, जलाधार तथा जैविक विविधताको संरक्षण र सम्बर्द्धन गर्न स्थानीय वनको प्रवर्द्धन, विकास, संरक्षण, उपयोग र दिगो व्यवस्थापनका सम्बन्धमा कानूनी व्यवस्था गर्न वाञ्छनीय भएकोले फालेलुङ गाउँसभाले यो ऐन बनाएको छ ।

### **परिच्छेद-१**

#### **प्रारम्भिक**

१. **संक्षिप्त नाम र प्रारम्भ:** (१) यस ऐनको नाम 'फालेलुङ गाउँपालिकाको स्थानीय वन ऐन, २०७८' रहेको छ ।  
(२) यो ऐन तुरुन्त प्रारम्भ हुनेछ ।
२. **परिभाषा:** विषय वा प्रसङ्गले अर्को अर्थ नलागेमा यस ऐनमा :-
  - (क) 'निजी वन' भन्नाले व्यक्तीको स्वामित्वमा रहेको जमीनमा रहेको वन सम्भन्तु पर्छ ।
  - (ख) 'वन' भन्नाले पूर्ण वा आंशिक रूपमा रुखहरूले ढाकिएको जग्गा सम्भन्तुपर्छ र सो शब्दले सामुदायिक वन, धार्मिक वन, कृषि वन, वृक्षारोपण क्षेत्र सम्भन्तुपर्छ र सो शब्दले निजी वन समेतलाई जनाउँछ ।
  - (ग) 'वन ऐन, २०७६' भन्नाले संघीय वन ऐन, २०७६ सम्भन्तु पर्दछ ।
  - (घ) 'वनपैदावार' भन्नाले देहायका वनपैदावार सम्भन्तु पर्छ:-
    - (१) काठ, दाउरा, गोल, खैरकच, खोटो, काठको तेल, बोक्रा, लाहा, पिपला, पिपली,

- (२) रुख, पात, फल, फूल, महुवा, चिराइतो, कुटकी र सबै प्रकारका जङ्गली जडीबूटी, वनस्पती तथा तिनका विभिन्न भाग वा अंश,
- (३) चट्टान, माटो, ढुङ्गा, गिट्टी, बालुवा, पशुपन्छी, वन्यजन्तु र वन्यजन्तुको आखेटोपहार ।
- (ड) 'वनक्षेत्र' भन्नाले निजी स्वामित्वमा रहेको वन बाहेकको वन सिमाना लगाइएको वा नलगाइएको, वनले घेरिएको वा वनभित्र रहेको घाँसे मैदान, नाङ्गो पहाड, बाटो, पोखरी, तालतलैया, सिमसार, नदी, खोलानाला, बगरले ओगटेको क्षेत्र सम्भन्नु पर्छ ।
- (च) 'विपन्न वर्ग' भन्नाले आर्थिक, सामाजिक, भौतिक, मानवीय र प्राकृतिक स्रोत साधनमा पहुँच तथा नियन्त्रणको आधारमा पछाडि परेका वा पारिएका उपभोक्ताहरू सम्भन्नु पर्दछ ।
- (छ) 'सामुदायिक वन' भन्नाले सामूहिक हितको लागि वनको विकास, संरक्षण र उपयोग गर्न वन ऐन, २०७६ बमोजिम सामुदायिक वन उपभोक्ता समूहलाई हस्तान्तरण भएको राष्ट्रिय वन सम्भन्नु पर्छ ।
- (ज) 'स्थानीय समुदाय' भन्नाले वनक्षेत्रसँग सिमाना जोडिएको र वनक्षेत्रमा आश्रित गाउँपालिका क्षेत्रका समुदाय सम्भन्नुपर्छ र सो शब्दले वन क्षेत्रबाट लाभान्वित आदिवासी जनजाति, महिला, दलित, अल्पसंख्यक, विपन्न समेतलाई जनाउँछ ।
- (झ) 'सामुदायिक वन उपभोक्ता समुह' भन्नाले सामुदायिक वनको संरक्षण, व्यवस्थापन, भोगचलनका लागि वन ऐन, २०७६ बमोजिम गठन हुने वन उपभोक्ता समूहलाई सम्भन्नु पर्छ ।
- (ञ) 'स्थानीय वन' भन्नाले गाउँपालिका क्षेत्रमा रहेको देहायको वन सम्भन्नुपर्छ र सो शब्दले वन ऐन, २०७६ बमोजिम सामुदायिक वनको रूपमा स्थानीय सामुदायिक वन उपभोक्ता समूहलाई हस्तान्तरण भएको वन समेतलाई जनाउने छ :
- (१) नेपाल सरकारको स्वीकृति लिई नदी वा खोला किनार (नदी उकास क्षेत्र) वा बगर क्षेत्रमा वा सार्वजनिक जग्गामा गाउँपालिका आफैँले वा

गाउँपालिकाबाट अनुमति प्राप्त गरी कुनै व्यक्ति, संस्था वा स्थानीय समूहले वृक्षारोपण गरी विकास गरेको वन,

- (२) गाउँपालिका क्षेत्रमा गाउँपालिका आफैँले वा गाउँपालिकाको सहजीकरणमा स्थानीय समुदाय वा बासिन्दाले विकास गरेको वन,
- (३) रुख वा बुट्यान नभएको पर्ति वा ऐलानी जग्गामा गाउँपालिकाले वृक्षारोपण गरी विकास गरेको वन ।

- (ट) 'स्थानीय वन उपभोक्ता समूह' भन्नाले दफा २५ बमोजिम गठन हुने स्थानीय वन उपभोक्ता समूह सम्भन्नुपर्छ ।
- (ठ) 'वातावरणीय सेवा' भन्नाले वन संरक्षण गरेर पानीका मूहान संरक्षण बापत स्वच्छ पानी, स्वच्छ हावाबाट पाईने सेवा साथै कार्बन सञ्चिति सम्भन्नु पर्छ ।
- (ड) 'संघ' भन्नाले दफा ३२ बमोजिम गठित गाउँपालिका सामुदायिक वन उपभोक्ता संघ सम्भन्नुपर्छ ।
- (ढ) 'तोकिएको' वा 'तोकिए बमोजिम' भन्नाले यस ऐन अन्तर्गत बनेको नियमहरूमा तोकिएको वा तोकिए बमोजिम सम्भन्नु पर्छ ।

## परिच्छेद - २

### स्थानीय वनको प्रवर्द्धन, संरक्षण तथा व्यवस्थापन

३. स्थानीय वन प्रवर्द्धन तथा विकास गर्ने: (१) गाउँपालिकाले स्थानीय वन प्रवर्द्धन र विकास गर्न प्रोत्साहन गर्नेछ ।
- (२) उपदफा (१) को प्रयोजनका लागि नगरपालिकाले आवश्यक नीति तथा कार्यक्रम स्वीकृत गरी कार्यान्वयन गर्नेछ ।
- (३) गाउँपालिकाले स्थानीय वन प्रवर्द्धन र विकास गर्न कुनै व्यक्ति, गैरसरकारी वा सामुदायिक संस्था वा सहकारी संस्थासँग तोकिए बमोजिम सहकार्य गर्न सक्नेछ ।
- (४) गाउँपालिकाले स्थानीय वनलाई वातावरण संरक्षण, स्थानीय हरियाली, ग्रामिण सौन्दर्य तथा आय आर्जन वा रोजगारीको माध्यमको रूपमा विकास गर्नु पर्नेछ ।
- (५) यस ऐन बमोजिम प्रवर्द्धन, विकास, संरक्षण र व्यवस्थापन गरिएको स्थानीय वन राष्ट्रिय वनको अभिन्न अङ्ग हुनेछ ।
४. ऐलानी वा पर्ती जग्गामा वन विकास गर्ने: (१) गाउँपालिकाले नेपाल सरकारको स्वकृति लिई रुख वा बुट्यान नभएको गाउँपालिका क्षेत्रमा रहेको ऐलानी वा पर्ती जग्गामा वृक्षारोपण गरी वा गराई वन विकास गर्नेछ ।
- (२) उपदफा (१) बमोजिम वन विकास गर्दा वा गराउँदा गाउँपालिका आफैले वा दफा २५ बमोजिम गठन हुने स्थानीय वन उपभोक्ता समूह मार्फत वन विकास गर्नेछ ।
- (३) उपदफा (१) बमोजिम विकास गरिएको वनबाट प्राप्त भएको वन पैदावारमा गाउँपालिकाले विकास गरेको भए गाउँपालिकाको र स्थानीय वन उपभोक्ता समूहले विकास गरेको भए सम्बन्धित स्थानीय उपभोक्ता समूहको अधिकार हुनेछ ।

५. सार्वजनिक जग्गामा वन प्रवर्धन र विकास गर्ने: (१) वन ऐन, २०७६ को अधीनमा रही गाउँपालिकाले वातावरण संरक्षण, सार्वजनिक हित वा सुविधा विचार गरी गाउँपालिका क्षेत्रमा रहेको सार्वजनिक जग्गामा वनको प्रवर्द्धन, विकास, संरक्षण र व्यवस्थापन गर्नेछ ।

(२) उपदफा (१) को प्रयोजनका लागि गाउँपालिका आफैले वा स्थानीय वन उपभोक्ता समूह वा स्थानीय समुदायसँग सहकार्य गर्न सक्नेछ ।

(३) उपदफा (२) बमोजिम सहकार्य गर्दा गाउँपालिकाले सम्बन्धित समूह वा समुदायका प्रतिधिसँग तोकिए बमोजिम सम्भौता गर्नु पर्नेछ ।

(४) गाउँपालिकाले यस दफा बमोजिम प्रवर्धन, विकास, संरक्षण र व्यवस्थापन गरेको वनबाट प्राप्त वन पैदावारमा गाउँपालिकाको अधिकार हुनेछ र त्यस्तो पैदावारको नगरपालिकाले उपयोग र विक्री वितरण गर्नसक्नेछ ।

तर उपदफा (३) बमोजिम सम्भौता गरी वनको प्रवर्धन, विकास, संरक्षण र व्यवस्थापन गरेको वनबाट प्राप्त वन पैदावारमा तोकिए बमोजिमको अनुपातमा गाउँपालिका र स्थानीय वन उपभोक्ता समूह वा स्थानीय समुदायको अधिकार हुनेछ ।

६. शहरी वनको प्रवर्धन, विकास तथा व्यवस्थापन: (१) गाउँपालिकाले ग्रामीण वन प्रवर्द्धन, विकास वा संरक्षण गर्ने उद्देश्यले देहायका क्षेत्र वा त्यसको आसपासमा वृक्षारोपण गर्न, वन प्रवर्धन, विकास, संरक्षण र व्यवस्थापन गर्न प्रोत्साहन गर्नेछ:

(क) ग्रामीण क्षेत्रको मानव बस्ती क्षेत्र,

(ख) ग्रामीण क्षेत्र वा गाउँपालिका अन्य क्षेत्रमा रहेका सार्वजनिक सडकको आसपास,

(ग) सार्वजनिक पार्क,

(घ) सार्वजनिक कुलो वा नहर,

(ङ) तोकिएको अन्य क्षेत्र

- (२) उपदफा (१) को प्रयोजनका लागि गाउँपालिका आफैले वा कुनै वन उपभोक्ता समूह, गैरसरकारी संस्था वा कुनै व्यक्तिसँग सम्झौता गरी साभेदारीमा वन प्रवर्द्धन, विकास, संरक्षण वा व्यवस्थापन गर्न सक्नेछ ।
- (३) यस उपदफामा अन्यत्र जुनसुकै कुरा लेखिएको भए तापनि गाउँपालिकाले गाउँ क्षेत्र भित्र कुनै भौतिक संरचना वा भवन निर्माणका लागि नक्सा पारित गर्दा तोकिएको क्षेत्रफल भन्दा बढी क्षेत्रफल भएको जमीनमा कुनै भवन वा भौतिक संरचना निर्माण गर्दाको बखत तोकिए बमोजिम वृक्षारोपण गरी रुख हुर्काउनुपर्ने गरी शर्त तोक्न सक्नेछ ।
- (४) उपदफा (३) बमोजिम शर्त तोकिएकोमा त्यस्तो शर्तको पालना गर्नु सम्बन्धित भवन वा संरचना व्यक्तिको कर्तव्य हुनेछ ।
- (५) उपदफा (३) को प्रावधान कार्यान्वयनका लागि गाउँपालिकाले भवन वा भौतिक संरचना निर्माण सम्पन्न प्रमाणपत्र जारी गर्नुअघि वृक्षारोपण गरी रुख हुर्काउन आवश्यक वृक्षारोपण भए वा नभएको अनुगमन गर्नुपर्नेछ ।
- (६) गाउँपालिकाले यस दफा बमोजिम वृक्षारोपण गर्ने विरुवाको प्रजाति र किसिम निर्धारण गरी सिफारिस गर्न सक्नेछ, र त्यस्तो विरुवा भौतिक संरचनामैत्री हुनुपर्नेछ ।
- (७) ग्रामीण वन प्रवर्द्धन, विकास तथा व्यवस्थापन सम्बन्धी अन्य व्यवस्था तोकिए बमोजिम हुनेछ ।

७. **हक वा स्वामित्व प्राप्त नहुने:** (१) दफा ४, ५ वा ६ को उपदफा (१) को खण्ड (ख), (ग) र (घ) मा जुनसुकै कुरा लेखिएको भए तापनि गाउँपालिकाको अनुमति लिई स्थानीय वन उपभोक्ता समूह, गैरसरकारी संस्था, स्थानीय समुदाय वा कुनै व्यक्तिले ऐलानी, पर्ती वा सार्वजनिक जग्गामा वृक्षारोपण गरी वन विकास गरेको कारणले मात्र त्यस्तो जग्गामा स्थानीय वन उपभोक्ता समूह, संस्था वा समूह वा त्यसका कुनै सदस्य वा त्यस्तो व्यक्तिको कुनै किसिमको हक, स्वामित्व वा मोहियानी हक प्राप्त हुने छैन ।

(२) उपदफा (१) मा उल्लिखित जग्गा यस ऐनको प्रतिकूल हुने गरी दान, बकस वा धितोबन्धक दिन वा स्थानीय वन उपभोक्ता समूह, गैरकारी संस्था वा समुदाय, सदस्यहरु, त्यस्तो व्यक्ति वा निजका हकवालाहरुबीच अंश भागबण्डा लाग्ने छैन ।

(३) उपदफा (२) मा जुनसुकै कुरा लेखिएको भए तापनि स्थानीय उपभोक्ता समूहले त्यस्तो जग्गामा उत्पादन गर्ने वा गरेको वन पैदावारलाई धितो बन्धक राखी ऋण लिन वा वन पैदावार बिक्री गर्न बाधा पुऱ्याएको मानिने छैन ।

**द. भोगचलन र उपयोगको अधिकार प्राप्त गर्ने:** (१) यस ऐन बमोजिम प्रवर्द्धन, संरक्षण वा व्यवस्थापन गरेको स्थानीय वनको विकास, दिगो वन व्यवस्थापन र उपयोग गर्ने अधिकार गाउँपालिका, स्थानीय समुदाय वा स्थानीय वन उपभोक्ता समूह वा सम्बन्धित व्यक्तिलाई हुनेछ ।

(२) उपदफा (१) बमोजिम विकास र व्यवस्थापन गरिएको वनबाट लाभ प्राप्त गर्ने अधिकार गाउँपालिका, स्थानीय समुदाय वा स्थानीय वन उपभोक्ता समूह वा सम्बन्धित व्यक्तिलाई हुनेछ ।

(३) उपदफा (१) बमोजिम प्रवर्द्धन, विकास वा व्यवस्थापन भएको स्थानीय वन क्षेत्र स्थानीय समुदाय वा स्थानीय वन उपभोक्ता समूहलाई करार गरी गाउँपालिकाले दिएको भएर त्यस्तो समुदाय वा समूहको मञ्जुरी बिना त्यस्तो वन वा अन्य कुनै प्रयोजनको लागि गाउँपालिकाले अन्य व्यक्ति, कम्पनी वा समुदायलाई दिन सक्ने छैन ।

(४) यस दफामा अन्यत्र जुनसुकै कुरा लेखिएको भए तापनि उपदफा (१) बमोजिमको वन क्षेत्रमा व्यापक सार्वजनिक हितको लागि स्थानीय समुदायको हितमा असर नपर्ने गरी स्थानीय समुदाय वा स्थानीय वन उपभोक्ता समूहसँग परामर्श गरी गाउँपालिकाले अन्य सार्वजनिक प्रयोगमा ल्याउन उपदफा (३) को व्यवस्थाले कुनै बाधा पुगेको मानिने छैन ।

(५) गाउँपालिकाले उपदफा (३) बमोजिम अन्य प्रयोजनको लागि स्थानीय वन प्रयोगमा ल्याउँदा सम्बन्धित समुदाय वा समूहलाई कुनै हानी नोक्सानी भएमा

त्यसबाट पर्न गएको आर्थिक, भौतिक, जैविक विविधताको क्षति मूल्यांकन गरी उचित क्षतिपूर्ति दिनु पर्नेछ ।

९. **स्थानीय समुदायको सहमति लिनुपर्ने:** (१) गाउँपालिकाले स्थानीय समुदाय वा स्थानीय वन उपभोक्ता समूहको व्यवस्थापनमा रहेको स्थानीय वनको सम्बन्धमा देहायका कुनै निर्णय गर्नुअघि स्थानीय समुदाय वा स्थानीय वन उपभोक्ता समूहको सहमति लिनु पर्नेछ ।

(क) स्थानीय वनलाई वनको रूपमा नै संरक्षण र व्यवस्थापनमा निरन्तरता नदिई अन्य कुनै व्यापक सार्वजनिक हितको लागि प्रयोग गर्न,

(ख) यस ऐन बमोजिम स्थानीय समुदायसँग सम्झौता गरी विकास गरेको वन क्षेत्रमा कुनै काम गर्दा,

(२) उपदफा (१) बमोजिम स्थानीय समुदाय वा स्थानीय उपभोक्ता समूहबाट सहमती प्राप्त नगरी स्थानीय वनमा कुनै काम कारवाही गरेको कारणले त्यस्तो समुदायलाई कुनै किसिमको हानी नोक्सानी भएमा गाउँपालिकाले मनासिव क्षतिपूर्ति उपलब्ध गराउने छ ।

१०. **सहभागिता तथा प्रतिनिधित्व:** (१) स्थानीय वनसँग सम्बन्धित स्थानीय समुदाय, आदिवासी जनजाति, महिला, दलित, अल्पसंख्यक भए यस ऐन बमोजिमको अधिकार वा वन सम्बन्धी निजहरूको परम्परागत ज्ञान, सीप र जीवनशैलीमा प्रभावित हुने गरी स्थानीय स्तरमा स्थानीय नीति, कार्यक्रमहरू तर्जुमा गर्दा त्यस्तो समुदायसँग परामर्श गरी निजहरूलाई सहभागी गराउनुपर्ने छ ।

(२) समुदायमा आधारित वनको स्थानीय उपभोक्ता समिति गठन गर्दा उपलब्ध भएसम्म आदिवासी जनजाति, महिला, दलित, अल्पसंख्यक, सीमान्तकृत समुदायको समावेशी सिद्धान्तका आधारमा प्रतिनिधित्व गर्न पाउने अधिकारको गाउँपालिकाले सम्मान गर्नुपर्नेछ ।

(३) उपदफा (२) बमोजिम प्रतिनिधित्व गराउँदा समानुपातिक समावेशी सिद्धान्तको आधारमा निर्णायक तह (पदाधिकारी) मा सबै समुदायका महिलाको



प्रतिनिधित्व हुने गरी कम्तीमा पचास प्रतिशत स्थान महिलाको प्रतिनिधित्वको लागि सुनिश्चित गराउनुपर्ने छ ।

(४) उपदफा (३) बमोजिम समानुपातिक समावेशी सिद्धान्तको आधारमा सहभागिता सुनिश्चित गर्दा स्थानीय समुदायको गरिब, विपन्न, दलित वा अल्पसंख्यक समुदायको उचित प्रतिनिधित्व हुन नसकेमा स्थानीय समुदायको आवश्यकताका आधारमा त्यस्तो समुदायलाई विशेष संरक्षण सहित प्रतिनिधित्वको व्यवस्था गर्नुपर्ने छ ।

(५) वन ऐन, २०७६ तथा सो अन्तर्गत बनेको नियमावलीको अधीनमा रही सामुदायिक वनको साधारण सभा आयोजना गर्दा सम्पूर्ण वन उपभोक्ता र विशेष गरी विपन्न, महिला तथा दलित उपभोक्ताहरूको सक्रिय सहभागिता सुनिश्चित हुने गरी साधारण सभामा कम्तीमा पनि पचास प्रतिशत विपन्न, महिला, दलितहरूको सहभागिता हुने वातावरण सम्बन्धित सामुदायिक वन उपभोक्ता समूहले तयार गर्नु पर्नेछ ।

(६) गाउँपालिकाले यस दफा बमोजिम समावेशी प्रतिनिधित्व सुनिश्चित भए वा नभएको प्रत्येक वर्ष तोकिए बमोजिम अनुगमन गर्नुपर्नेछ र सुनिश्चित नभएको पाइएमा सुनिश्चित गर्न सम्बन्धित वन उपभोक्ता समूहलाई निर्देशन दिनुपर्नेछ ।

(७) उपदफा (६) बमोजिम दिएको निर्देशनको पालना गर्नु सम्बन्धित सामुदायिक वन उपभोक्ता समूहको कर्तव्य हुनेछ ।

## परिच्छेद ३

### सामुदायिक वनको अनुगमन

११. सामुदायिक वनमा उपभोक्ताको अधिकार: (१) वन ऐन, २०७६ तथा त्यस अन्तर्गत बनेको नियमको अधिनमा रही सो ऐन अन्तर्गत सामुहिक हितका लागि वनको प्रवर्द्धन, संरक्षण, व्यवस्थापन र उपयोग गर्न गठन भएको सामुदायिक वन उपभोक्ता समूहले सामुदायिक वनमा देहाय अधिकारहरू प्राप्त गर्नेछः

- (क) स्थानीय समुदायका सदस्यको भेला गराई आफ्नो क्षेत्रको वनको दीगो व्यवस्थापन, जैविक विविधताको संरक्षण, संम्बर्द्धन र उपयोग गर्नका लागि सामुदायिक वन उपभोक्ता समूह गठन गर्ने,
- (ख) वन क्षेत्रमा रहेको खानेपानी तथा सिंचाईको मुहान, वनपैदावारहरू संरक्षण र उपभोग गर्ने ।
- (ग) सामुदायिक वनबाट प्राप्त वन पैदावार मध्ये समूहका सदस्यहरूको आधारभूत आवश्यकता पूरा गरी बढी भएका वन पैदावारको स्वतन्त्र रूपमा मूल्य निर्धारण गरी बिक्री वितरण गर्ने,
- (घ) सामुदायिक वनक्षेत्र भित्रको खोला, पानीको मुहान, कार्बन संचितीकरण तथा भण्डारण लगायत वातावरणीय सेवा बापतको लाभ प्राप्त गर्ने,
- (ङ) वनक्षेत्रभित्र रहेको ऐतिहासिक, सांस्कृतिक र धार्मिक सम्पदाहरूको संरक्षण र व्यवस्थापन गर्ने,
- (च) सामुदायिक वनको दिगो व्यवस्थापनको लागि सामुदायिक वन उपभोक्ता समूह, सामुदायिक वन उपभोक्ता समिति र आवश्यकता अनुसारको उपसमितिहरू गठन गर्ने तथा कार्यविधि बनाई काम गर्ने,
- (छ) वन ऐन, २०७६ तथा सो ऐन अन्तर्गत वनेको नियमावलीको अधीनमा रही सामुदायिक वनको दिगो व्यवस्थापनको लागि आवश्यक कार्ययोजना बनाई लागू गर्ने वा गराउने,
- (ज) सामुदायिक वन व्यवस्थापन र त्यस सम्बन्धी अन्य कार्यहरूबाट प्राप्त हुने वन पैदावार र अन्य लाभ र त्यस्तो लाभ सामुदायिक वनको विकास, गरिवी न्यूनीकरण, महिला, आदिवासी जनजाति, दलित, अपांग, अल्पसंख्यकका आर्थिक तथा सामाजिक रूपमा पछाडि पारिएका समुदायको क्षमता विकास, युवा तथा बालबालिकाको

स्थान, स्थानीय सामुदायिक तथा सांस्कृतिक विकास आदिमा बाँडफाँड र प्रयोग गर्ने ।

तर, उपभोक्ता समूहको निर्णयले त्यस्तो लाभ सामुदायिक वन व्यवस्थापन समूहहरू, स्थानीय समुदाय, आदिवासी जनजातिहरू, सामुदायिक वन उपभोक्ताको संस्थागत क्षमता अभिवृद्धिमा प्रयोग गर्न सकिनेछ ।

- (भ) नेपाल सरकार, प्रदेश सरकार र स्थानीय तहको नीति र निर्देशनको अधीनमा रही सामुदायिक वन व्यवस्थापनका लागि अन्य आवश्यक कार्यक्रम सञ्चालन गर्ने,
  - (ज) सामुदायिक वनबाट प्राप्त वन पैदावारको शुल्क निर्धारण गरी असुल उपर गर्ने, शुल्क छुट वा मिनाहा दिने,
  - (ट) सामुदायिक वनको भौगोलिक बनावट, भिरालोपन र माटोको किसिम अनुसार सामुदायिक वन कार्ययोजना बमोजिम वन सम्बर्द्धन (गोडमेल, हाँगा काँटछाँट, भाडी सफाइ, पतल्याउने र रुख कटान आदि) पद्धति अपनाई वनविकास र संरक्षण गर्ने,
  - (ठ) कार्बन सञ्चिति, जैविक विविधताको संरक्षण, जलचक्र प्रणाली, पर्यापर्यटन जस्ता वन क्षेत्रको पारिस्थितिकीय प्रणालीबाट प्राप्त हुने वातावरणीय सेवाबाट लाभ प्राप्त गर्ने ।
- (२) सामुदायिक वन उपभोक्ता समूहले आवश्यकता अनुसार स्वतन्त्र रूपले सरकारी, गैरसरकारी, निजी क्षेत्र र विज्ञहरूबाट सेवा र अनुदान लिन सक्नेछ ।
- (३) सामुदायिक वन उपभोक्ता समूहले वनमा आधारित उद्योग र व्यवसायको सञ्चालनका लागि बैंक वा वित्तीय संस्थामा धितो सुरक्षण राखी वा नराखी ऋण लिई दिगो सामुदायिक वनको व्यवस्थापन र वन उद्यम विकास गर्न सक्नेछ ।

१२. सामुदायिक वन उपभोक्ता समूहका सदस्यको अधिकार: (१) वन ऐन, २०७६ को अधिनमा रही स्थानीय सामुदायिक वन उपभोक्ता समूहका सदस्यले सामुदायिक वनमा देहायका अधिकार प्रयोग गर्न सक्नेछः

- (क) सामुदायिक वन क्षेत्रमा रहेको प्राकृतिक श्रोत साधनको विकास, संरक्षण, उपयोग र व्यवस्थापन गर्ने कार्यमा सहभागी हुने,
- (ख) वनक्षेत्रमा रहेको प्राकृतिक श्रोत साधन र वनपैदावारको वन ऐन, २०७६ तथा सम्भौता बमोजिम लाभ प्राप्त गर्ने,
- (ग) सामुदायिक वन उपभोक्ता समूहमा सहभागी हुने र नेतृत्व लिने तथा निर्णय प्रकृत्यामा भाग लिने,
- (घ) सामुदायिक वनबाट प्राप्त लाभको हिस्सा न्यायोचित रूपमा प्राप्त गर्ने,
- (ङ) वन क्षेत्रभित्र रहेको ऐतिहासिक, सांस्कृतिक र धार्मिक सम्पदाहरूको संरक्षण, उपभोग र व्यवस्थापनमा भाग लिने,

(२) उपदफा (१) मा जुनसुकै कुरा लेखिएको भए तापनि सामुदायिक वन संरक्षण तथा व्यवस्थापनमा नियमित रूपमा सहभागी हुन नसक्ने उपभोक्तालाई निजले सामुदायिक वन संरक्षण, प्रवर्धन र व्यवस्थापनमा पुऱ्याउने योगदान र वनबाट प्राप्त लाभको आधारमा देहायका अधिकार प्राप्त गर्न सक्नेछः

- (क) सामुदायिक वनबाट वनपैदावार सहुलियत दरमा खरिद गर्ने,
- (ख) सामुदायिक वनबाट प्राप्त लाभ न्यायोचित ढंगबाट तोकिए बमोजिम प्राप्त गर्ने ।
- (ग) वन क्षेत्रभित्र रहेको ऐतिहासिक, सांस्कृतिक र धार्मिक सम्पदाहरूको उपभोग गर्न पाउने,

(३) उपदफा (१) वा (२) मा लेखिएका अधिकारका अतिरिक्त स्थानीय परिवेश अनुसार कुनै विशिष्ट अधिकार कुनै विशेष समुदाय वा समूहलाई दिनुपर्ने देखिएमा सामुदायिक वन उपभोक्ता समूहको साधारण सभाबाट त्यस्तो अधिकारको सूचि तयार गर्नुपर्नेछ ।

(४) उपदफा (३) बमोजिम सूचीमा उल्लिखित अधिकारका सम्बन्धमा गाउँपालिका र डिभिजन वन कार्यालयलाई लिखित जानकारी दिनुपर्नेछ ।

**१३. सामुदायिक वन उपभोक्ता समूहको जिम्मेवारी:** (१) वन ऐन, २०७६ तथा सो अन्तर्गत बनेको नियमावली, यो ऐन र यस ऐन अन्तर्गत बनेको नियमावली वा निर्देशिकाको अधीनमा रही स्थानीय सामुदायिक वनलाई वातावरणीय रूपमा दिगो व्यवस्थापन गर्ने जिम्मेवारी सामुदायिक वन उपभोक्ता समूहको हुनेछ ।

(२) उपदफा (१) को प्रयोजनका लागि यस ऐन, नियमावली र सम्बन्धित तहबाट जारी गरेको निर्देशिकाको अधिनमा रही सामुदायिक वन व्यवस्थापन कार्ययोजना बनाई कार्यान्वयन गर्ने जिम्मेवारी सामुदायिक वन उपभोक्ता समूहको हुनेछ ।

(३) सामुदायिक वन व्यवस्थापनमा स्थानीय समुदायको पूर्ण वा अधिकतम ( व्यक्तिगत, घरधुरी, सामुहिक, समानुपातिक समावेशी) रूपमा सहभागिता गराउने जिम्मेवारी सामुदायिक वन उपभोक्ता समूहको हुनेछ ।

(४) सामुदायिक वन श्रोतको पारदर्शी, उत्तरदायी ढंगले व्यवस्थापन गर्ने सुनिश्चित गर्ने उत्तरदायित्व उपभोक्ता समूहको हुनेछ ।

**१४. सामुदायिक वनको व्यवस्थापन:** (१) सामुदायिक वन उपभोक्ता समूहले सामुदायिक वन व्यवस्थापन कार्ययोजना अनुरूप सामुदायिक वन श्रोतको प्रभावकारी रूपमा कार्यान्वयन गरी त्यसको व्यवस्थापन बनाई गाउँपालिकामा तोकिए बमोजिम आवधिक प्रतिवेदन पेश गर्नुपर्नेछ ।

(२) स्थानीय समुदायबाट व्यवस्थापन गरिएको सामुदायिक वनश्रोतको आय र अन्य लाभबाट सामुदायिक वन उपभोक्ता समूहको साधारण सभा र साधारणसभाले कार्य समितिलाई समुदायको विकासमा योगदान गरेको छ भन्ने सुनिश्चितता दिने जिम्मेवारी सामुदायिक वन उपभोक्ता समूहको हुनेछ ।

(३) सामुदायिक वन उपभोक्ता समूहले दिगो वन व्यवस्थापन गरी वन पैदावारको उत्पादनमा वृद्धि ल्याउन चरिचरन, आगलागी, चोरी कटानी, अतिक्रमण आदिबाट सामुदायिक वनलाई जोगाई सामुदायिक वन संरक्षण गर्नुपर्ने छ ।

(४) सामुदायिक वन उपभोक्ता समूहले सामुदायिक वन क्षेत्रको भाडी सफाई र खाली ठाउँमा वृक्षारोपण गर्ने, सम्बृद्धि वृक्षारोपण गर्ने, प्राकृतिक पुनरुत्पादनको व्यवस्थापन गर्ने, उपयुक्त वन सम्बद्धर्न प्रणाली (एकल्याउने, बाक्लो वन पत्ल्याउने, रोग लागेका तथा सुकेका रुखहरू हटाउने जस्ता कार्य) कार्यान्वयन गरी सामुदायिक संबर्द्धन गर्नुपर्नेछ ।

(५) सामुदायिक वन उपभोक्ता समूहले यस ऐन बमोजिम स्थानीय सामुदायिक वनको व्यवस्थापन तथा उपयोग गर्दा स्थानीय समुदाय तथा आदिवासी जनजाति समुदायको परम्परागत ज्ञान, सीप, अभ्यास आदिको संरक्षण गर्नुपर्नेछ ।

(६) सामुदायिक वन उपभोक्ता समूहले स्थानीय सामुदायिक वनको प्रबर्द्धन, संरक्षण र व्यवस्थापन गर्दा जैविक विविधताको सम्बन्धमा स्थानीय समुदाय वा आदिवासी जनजाति समुदायको सामूहिक रूपमा रहेको परम्परागत ज्ञान, सीप, अभ्यास आदिको पहिचान, अभिलेखीकरण तथा संरक्षण गर्नुपर्ने छ ।

(७) कार्यपालिकाले उपदफा (६) बमोजिम परम्परागत ज्ञान, सीप, अभ्यासलाई संरक्षण र जीवन्तता दिंदै भावी पुस्तामा हस्तान्तरण गर्नका लागि सम्बन्धित परम्परागत संस्था वा स्थानीय समुदायसँगको सहकार्यमा विशेष योजना बनाई कार्यान्वयन गर्नुपर्नेछ ।

१५. सामुदायिक वनबाट प्राप्त लाभको बाँडफाँड: वन ऐन, २०७६ तथा सो अन्तर्गत बनेको नियमावली र वन डिभिजन कार्यालयसँग भएको सम्झौतामा अन्यथा भएकोमा बाहेक सामुदायिक वनबाट प्राप्त वन पैदावार उपयोग तथा बिक्री वितरणबाट प्राप्त लाभको बाँडफाँड सामुदायिक वन उपभोक्ता समूहको साधारण सभाबाट देहाय बमोजिम बाँडफाँड गर्नुपर्नेछ:

- (क) विपन्न वर्ग र महिलाको विकासमा ४० प्रतिशत
- (ख) ऐनको दफा ..... बमोजिमको कोषमा १० प्रतिशत
- (ग) सामाजिक विकास र वन विकासमा ५० प्रतिशत

१६. सामुदायिक वन फिर्ता गर्दा गाउँपालिकाको सिफारिस आवश्यक हुने: (१) वन ऐन, २०७६ बमोजिम हस्तान्तरण भई समुदायले प्राप्त गरेको सामुदायिक वन र त्यस्तो

सामुदायिक वन क्षेत्रको उपयोगको अधिकार फिर्ता गर्दा गाउँपालिकाको सिफारिस बमोजिम गर्नुपर्नेछ ।

तर, देहायको कार्य गरेमा सामुदायिक वन उपभोक्ता समूहलाई सचेत बनाई त्यस्तो कार्य नगर्न वा नगराउन गाउँपालिकाले पहिलोपटक आवश्यक निर्देशन दिने वा त्यस सम्बन्धमा आवश्यक कारवाही गर्न सक्नेछः

- (क) सामुदायिक वन उपभोक्ता समूहले प्रचलित कानूनले निषेध गरेको कार्य गरेमा,
- (ख) सामुदायिक वन उपभोक्ता समूहले वन व्यवस्थापन कार्य योजना बमोजिम कार्य सञ्चालन गर्न नसकेमा,
- (ग) सामुदायिक वनको वास्तविक हैसियत खस्कने वा वन संरक्षणमा उल्लेखनीय प्रतिकूल असर पर्ने कुनै कार्य गरेमा,
- (घ) वन ऐन, २०७६, त्यस अन्तर्गत बनेको नियमावली वा यस ऐन विपरित कार्य गरेमा ।

(२) उपदफा (१) बमोजिम वन उपभोक्ता समूहलाई सचेत गराउँदा वा आवश्यक कारवाही गर्दा सफाई पेश गर्ने उचित मौका दिइनेछ ।

(३) उपदफा (१) र (२) मा जुनसुकै कुरा लेखिएको भएता पनि सामुदायिक वन उपभोक्ता समूहका पदाधिकारी, सदस्य वा अन्य कुनै व्यक्तिले समुदायको हितको नाममा सामुदायिक वन उपभोक्ता समूहको विधान, कार्ययोजना र समुदायको हितविपरित कुनै काम कारवाही गरेमा त्यस्तो पदाधिकारी, सदस्य वा व्यक्तिलाई उपभोक्ता समूहको विधान, नियम वा आचरण संहिता बमोजिम कारवाही गर्न सकिनेछ ।

(४) उपदफा (३) मा जुनसुकै कुरा लेखिएको भएतापनि सामुदायिक वन उपभोक्ता समूहका पदाधिकारीले वन ऐन, २०७६ तथा यो ऐन विपरित कार्य गरेमा वा डिभिजन वन कार्यालयसँग भएको सम्झौता विपरित कार्य गरेमा उदफा (२) बमोजिमको कार्यविधि पूरा गरी त्यस्तो वन फिर्ता गर्न सकिनेछ ।

१७. सामुदायिक वनको अनुगमन: (१) वन ऐन, २०७६ को अधीनमा रही गाउँपालिका क्षेत्रको प्रत्येक वर्ष तोकिएको अवधिभित्र सामुदायिक वनको अनुगमन गाउँपालिकाले गर्नेछ ।

(२) उपदफा (१) बमोजिम अनुगमन गर्दा वन ऐन, २०७६ तथा सो ऐन अन्तर्गत बनेको नियमावली बमोजिमको अधिकार प्रयोग गर्नेछ ।

(३) उपदफा (१) बमोजिम अनुगमन गर्दा गाउँपालिकाले देहायका विषयको अनुगमन गर्नुपर्नेछ:

- (क) सामुदायिक वन उपभोक्ता समूहले सम्झौता गरी प्राप्त गरेको स्थानीय सामुदायिक वनको वन ऐन, २०७६ वा सम्झौताका शर्त पालन गरे वा नगरेको,
- (ख) स्थानीय सामुदायिक वनको प्रवर्द्धन, संरक्षण, व्यवस्थापन र दीगो उपयोगका लागि आवश्यक कार्ययोजना बनाई कार्यान्वयन गरे वा नगरेको,
- (ग) स्थानीय सामुदायिक वनबाट वन पैदावार प्राप्त गर्दा स्थानीय वनको उल्लेख्य क्षति पुऱ्याएको वा नपुऱ्याएको,
- (घ) स्थानीय सामुदायिक वनबाट प्राप्त लाभ वन ऐन, २०७६ तथा यस ऐन बमोजिम न्यायोचित रूपमा सामुदायिक वन उपभोक्ता समूहका सदस्यहरूबीच बाँडफाँड गरे वा नगरेको ।

(४) गाउँपालिकाले यस दफा बमोजिम अनुगमन गर्दा गाउँपालिकाका पदाधिकारी दफा ४३ बमोजिमको समितिका सदस्य, सम्बन्धित क्षेत्रको विशेषज्ञ, गाउँपालिकाका कर्मचारी आवश्यकता अनुसार सम्बन्धित सामुदायिक वनको स्थलगत भ्रमण गर्न सक्नेछन् ।

(५) गाउँपालिकाले यस दफा बमोजिम सामुदायिक वनको अनुगमन गर्दा सम्बन्धित वन उपभोक्ता समूहका पदाधिकारीबाट आवश्यक कागजात, लिखत, खाता, विद्युतीय अभिलेख माग गर्न सक्नेछ ।



(६) उपदफा (५) बमोजिम माग गरेको विवरण उपलब्ध गराउनु सम्बन्धित वन उपभोक्ता समूहको कर्तव्य हुनेछ ।

(७) गाउँपालिकाले उपदफा (१) बमोजिम गरेको अनुगमनको प्रतिवेदन तोकिएको ढाँचामा तयार गरी प्रदेश सरकार र डिभिजन वन कार्यालयमा अनुगमन सम्पन्न गरेको पैतालिस दिनभित्र पेश गर्नुपर्नेछ ।

### परिच्छेद- ३

#### स्थानीय वनमा आधारित स्थानीय उद्योग तथा रोजागरी

१८. वनमा आधारित उद्यम विकास: (१) स्थानीय समुदाय वा सामुदायिक वन उपभोक्ता समुह वा गाउँपालिका आफैले स्थानीय वनबाट प्राप्त वन पैदावारमा आधारित उद्योग सञ्चालन गरी व्यवसायिक रूपमा उत्पादन गर्न सक्नेछ ।

(२) उपदफा (१) मा जुसुकै कुरा लेखिएको भए तापनि गाउँपालिका क्षेत्रमा रहेको निजी वनबाट पनि उपदफा (१) बमोजिमको उद्योग सञ्चालन गर्न सकिने छ ।

(३) उपदफा (१) वा (२) बमोजिम वनमा आधारित उद्योगले स्थानीय वन वा निजी वन क्षेत्रको काठजन्य, पानीजन्य वा गैर काठजन्य, जडिबुटीजन्य, वन्यजन्तुको पालन लगायत अन्य वन पैदावार वा वन्यजन्तुमा आधारित उत्पादनहरू व्यावसायिक रूपमा गर्ने र त्यस्तो उत्पादन बिक्री वितरण गर्न सक्नेछन् ।

(४) उपदफा (१), (२) र (३) बमोजिमको वनमा कसैलाई उद्योग संचालन गर्नको लागि अनुमति दिँदा प्रतिस्पर्धात्मक आधारमा स्थानीय समुदायका सदस्यले प्रत्यक्ष रूपमा लाभ प्राप्त गर्ने गरी दिनु पर्नेछ ।

(५) उपदफा (४) बमोजिम उद्यम संचालन गर्नको लागि कुनै व्यक्ति छनोट गर्दा समुदाय भित्रकै व्यक्ति, कम्पनी वा संस्थालाई प्राथमिकता दिनु पर्नेछ ।

(६) गाउँपालिकाले वन उद्यम विकासमा परम्परागत ज्ञान सीपलाई प्राथमिकता दिई परम्परागत संस्था र सामुदायिक वन उपभोक्ता समूह लगायत

समुदायमा आधारित वन समुदायको प्राविधिक, व्यवस्थापकीय र संस्थागत क्षमता विकासमा प्राथमिकता दिनुपर्नेछ ।

(७) स्थानीय समुदाय र आदिवासी जनजाति समुदायमा रहेको वनजन्य, जडिबुटी तथा वनस्पति उद्यम विकास सम्बन्धी परम्परागत ज्ञान, सीप र अभ्यासलाई आधुनिक प्रविधिसंग संयोजन गरी उन्नत प्रकारको ज्ञान, सीप र उत्पादनका लागि उपयुक्त वातावरण निर्माण गर्न गाउँपालिकाले आवश्यक नीतिगत, संरचनागत वा प्रक्रियागत उपाय अवलम्बन गर्नेछ ।

(८) यस दफा बमोजिम वन पैदावारमा आधारित उद्यम विकास गर्दा गाउँ क्षेत्रमा बसोबास गर्ने विपन्न व्यक्तिलाई आयमूलक उद्यम विकास कार्यक्रममा आकर्षण गराई आवश्यक कार्यक्रम सञ्चालन गर्नुपर्नेछ ।

**१९. प्राविधिक प्रशिक्षण उपलब्ध गराउने:** (१) गाउँपालिकाले गाउँ क्षेत्रभित्रका स्थानीय वन उपभोक्ता समूह वा सामुदायिक वन उपभोक्ता समूहका सदस्यको परिवारका सदस्य वा स्थानीय वन प्रवर्द्धन, विकास तथा संरक्षणमा संलग्न व्यक्तिका परिवारका सदस्यलाई वृक्षारोपण, नदी वा खोला बगरमा वन संरक्षण वा व्यवस्थापन वा वनमा आधारित उद्योग सञ्चालन सम्बन्धी विभिन्न किसिमका प्रशिक्षण उपलब्ध गराउने व्यवस्था गराउने छ ।

(२) उपदफा (१) बमोजिम प्रशिक्षण गराउँदा तोकिएको रकमभन्दा वार्षिक कम रकम आय आर्जन गर्ने विपन्न परिवारका सदस्यलाई पहिलो प्राथमिकता दिनु पर्नेछ ।

**२०. रोजगारी विकास गर्ने:** (१) गाउँपालिकाले स्थानीय वनको विकास गर्दा वा वनपैदावारमा आधारित उद्यम सञ्चालन गर्दा स्थानीय वन उपभोक्ता समूह वा सामुदायिक वन उपभोक्ता समूहका सदस्य वा निजको परिवारका सदस्यलाई रोजगारी सिर्जना हुनेगरी आवश्यक कार्यक्रम तर्जुमा गरी कार्यान्वयन गर्नुपर्नेछ ।

(२) उपदफा (१) बमोजिमका कार्यक्रममा अन्य कुराको अतिरिक्त तोकिए बमोजिम भन्दा बढी रोजागारी दिने वनमा आधारित उद्योगलाई गाउँपालिकाले तोकिए बमोजिमको अनुदान रकम दिने व्यवस्था उल्लेख भएको हुनुपर्नेछ ।

२१. सुविधा तथा सहूलियत प्रदान: (१) स्थानीय वनबाट प्राप्त वन पैदावारको पचास प्रतिशतभन्दा बढी प्रयोग गरी वस्तु उत्पादन गर्ने गाउँ क्षेत्रका उद्योगलाई उत्पादित वस्तुमा प्रचलित कानून बमोजिम लाग्ने मूल्य अभिवृद्धि कर वा अन्य जुनसुकै संघीय करमा लाग्ने रकम गाउँपालिकाले शोध भर्ना गर्नेछ ।

(२) गाउँपालिकाले यस दफा बमोजिम वन पैदावारमा आधारित उद्यमबाट उत्पादन भएका वस्तु विदेशमा निकासी गर्ने गाउँ क्षेत्रमा रहेका उद्योगलाई संघीय कानून बमोजिम प्राप्त हुने निकासी अनुदान रकममा दश प्रतिशतसम्म थप अनुदान दिन सक्नेछ ।

२२. वन क्षेत्रमा फलफूल वा तरकारी खेती गराउन सक्ने: (१) गाउँपालिकाले नेपाल सरकारको स्वीकृति लिई नदी, खोलाको किनार (नदी उकास क्षेत्र) वा बगर क्षेत्रमा वृक्षारोपण गरी वन प्रवर्द्धन, विकास तथा संरक्षण गर्दा वृक्षारोपण भएको बिरुवा वा रुखलाई प्रतिकूल असर नपर्ने गरी क्विवी, खरबुजा, स्ट्रवेरी, भूईँ स्याउ, कन्दमूल वा त्यस्तै प्रकृतिका अन्य मौसमी फलफूल वा अल्पकालीन समयमा नै उत्पादन दिन सक्ने वा विभिन्न किसिमका तरकारी, साग, सब्जी वा जडिबुटी उत्पादन गर्न स्थानीय समुदायलाई प्रोत्साहन गर्नेछ ।

(२) उपदफा (१) बमोजिम फलफूल वा तरकारी खेती गराउन प्रोत्साहन गर्दा सम्बन्धित स्थानीय समुदायका सदस्य वा स्थानीय वन उपभोक्ता समूहसँग तोकिएका शर्त पालना गर्ने गरी प्रत्येक वर्ष गाउँपालिकाले सम्झौता गर्नु पर्नेछ ।

(३) गाउँपालिकाले यस दफा बमोजिम सम्झौता गरी फलफूल वा तरकारी खेती गर्ने स्थानीय समुदायका सदस्य वा स्थानीय वन उपभोक्ता समूहलाई आवश्यक प्राविधिक ज्ञान र पहिलो वर्षका लागि आवश्यक बीउ वा बेर्ना बापत तोकिए बमोजिमको रकम अनुदान उपलब्ध गराउने छ ।

(४) गाउँपालिकाले यस दफा बमोजिम स्थानीय समुदायका सदस्य वा स्थानीय वन उपभोक्ता समूहले उत्पादन गरी बिक्री गरेको फलफूल वा तरकारीको विवरण राख्ने छ, र फलफूल वा तरकारी उत्पादन गर्ने स्थानीय समुदायका प्रत्येक

सदस्य वा स्थानीय वन उपभोक्ता समूहले वार्षिक रुपमा तोकिए बमोजिमको रकम बुझाउनुपर्ने छ ।

#### परिच्छेद ४

#### स्थानीय वनको नियमन

२३. स्थानीय वन दर्ता: (१) गाउँपालिकाले गाउँ क्षेत्रभित्रको स्थानीय वन दर्ता गराइ त्यसको अभिलेख राख्नुपर्ने छ ।

तर सामुदायिक वन दर्ता गर्नुपर्ने छैन ।

(२) उपदफा (१) बमोजिम स्थानीय वन दर्ता गराउन चाहने व्यक्ति वा समूहले तोकिएको ढाँचामा गाउँ कार्यपालिकामा निवेदन दिनुपर्ने छ ।

(३) उपदफा (२) बमोजिम निवेदन परेमा आवश्यक जाँचबुझ गरी गाउँ कार्यपालिकाले स्थानीय वन दर्ता गरी सम्बन्धित वन उपभोक्ता समूहलाई तोकिएको ढाँचामा प्रमाणपत्र दिनेछ ।

२४. सार्वजनिक जग्गामा वन विकास सम्बन्धी व्यवस्था: (१) कार्यपालिकाले प्रचलित कानून तथा यस ऐनको अधीनमा रही सार्वजनिक जग्गामा वनको विकास, संरक्षण, व्यवस्थापन गर्न र वन पैदावारको उपयोग तथा बिक्री वितरण, संरक्षण, व्यवस्थापन गर्न र वन पैदावारको उपयोग तथा बिक्री वितरण गर्न सक्ने गरी स्थानीय वन दर्ता गर्नुपर्ने छ ।

(२) गाउँ कार्यपालिकाले गाउँ क्षेत्रभित्रको खुला क्षेत्रमा विकास गरेको वनको व्यवस्थापन देहाय बमोजिम गर्नु पर्नेछः-

(क) आफ्नो क्षेत्रभित्र रहेको खुला, खर्क वा सार्वजनिक क्षेत्रको संरक्षण, प्रवर्द्धन तथा अभिलेखीकरण गर्ने ।

(ख) आफ्नो क्षेत्राधिकारभित्र रहेको खुल्ला वा सार्वजनिक क्षेत्रमा प्रचलित कानून प्रतिकूल नहुने गरी वृक्षारोपण, सम्भार र व्यवस्थापन गर्ने ।

- (३) गाउँ कार्यपालिकाले स्थानीय वन संरक्षण र व्यवस्थापन गर्दा आफ्नो सिमानाभित्रको जलाधार क्षेत्रको समेत संरक्षण गर्नुपर्नेछ ।
- (४) गाउँपालिका क्षेत्रभित्र रहेका जलाधारको संरक्षण गर्नु गाउँपालिका, वनसँग सम्बन्धित परम्परागत संस्था, स्थानीय समुदाय, स्थानीय बासिन्दा र सम्बन्धित निकायको कर्तव्य हुनेछ ।
- (५) उपदफा (४) बमोजिम संरक्षण गर्दा गाउँ कार्यपालिकाले संघीय वा प्रदेश कानून वा त्यस अन्तर्गतका मापदण्डको अधीनमा रही कार्यविधि बनाई स्थानीय समुदाय मार्फत गाउँपालिकाभित्रको जलाधार संरक्षण तथा व्यवस्थापन गर्नुपर्ने छ ।
- (६) गाउँ क्षेत्रमा रहेको खानेपानीको मुहानको पहिचान, अभिलेखीकरण, संरक्षण तथा व्यवस्थापन गर्ने जिम्मेवारी गाउँ कार्यपालिकाको हुनेछ ।

२५. **स्थानीय वन उपभोक्ता समूहको दर्ता:** (१) स्थानीय समुदायले यस ऐन बमोजिम प्रयोग गर्ने अधिकार व्यवहारमा कार्यान्वयन गर्न स्थानीय वन उपभोक्ता समूह गठन गर्न सक्नेछन् ।

(२) उपदफा (१) बमोजिम गठन गरिएको उपभोक्ता समूहलाई दर्ता गराउन उपभोक्ताको विधान सहित गाउँ कार्यपालिकासमक्ष निवेदन पेश गर्नुपर्ने छ ।

(३) उपदफा (१) बमोजिमको निवेदन पेश भएमा गाउँ कार्यपालिकाले आवश्यक जाँचबुझ गरी त्यस्तो उपभोक्ता समूहलाई तोकिए बमोजिम दर्ता गरी दर्ता प्रमाणपत्र दिनु पर्नेछ ।

(४) उपदफा (३) बमोजिम सूचिकृत भएका समूहलाई गाउँपालिकाले प्राविधिक तथा आर्थिक सहयोग गर्नुपर्नेछ ।

(५) यस ऐनमा अन्यत्र जुनसुकै कुरा लेखिए भए तापनि वन ऐन, २०७६ अनुसार दर्ता भएका सामुदायिक वन उपभोक्ता समूहहरु, कबुलियती वन उपभोक्ता समूहहरु, धार्मिक वन, यो ऐन प्रारम्भ भएको एक वर्षभित्र गाउँपालिकामा सूचिकृत हुन निवेदन दिनुपर्नेछ ।

२६. स्थानीय वन उपभोक्ता समूह संगठित संस्था रहने : (१) स्थानीय वन उपभोक्ता समूह अविच्छिन्न उत्तराधिकारवाला स्वशासित र संगठित संस्था हुनेछन् ।

(२) स्थानीय वन उपभोक्ता समूहको छुट्टै छाप हुनेछ ।

(३) स्थानीय उपभोक्ता समूहको आफ्नै टाँचा हुनेछ ।

(४) स्थानीय वन उपभोक्ता समूहले व्यक्ति सरह चलअचल सम्पत्ती प्राप्त गर्न, उपभोग गर्न, बेचबिखन गर्न वा अन्य किसिमको बन्दोबस्त गर्न पाउनेछ ।

(५) स्थानीय वन उपभोक्ता समूहले व्यक्ति सरह नालिस उजुर गर्न र सो उपर पनि सोही नामबाट नालिस उजुर गर्न सक्नेछ ।

(६) स्थानीय वन उपभोक्ता समूहले व्यक्ति सरह करार गर्न र करार बमोजिमको अधिकार प्रयोग गर्न र दायित्व निर्वाह गर्न सक्नेछ ।

२७. स्थानीय वन उपभोक्ता समूहको कोष : (१) स्थानीय वन उपभोक्ता समूहको एउटा छुट्टै कोष हुनेछ ।

(२) उपदफा (१) बमोजिमको कोषमा देहायका रकम जम्मा हुनेछः-

(क) नेपाल सरकार, प्रदेश सरकार र गाउँपालिकाबाट प्राप्त हुने अनुदान रकम,

(ख) कुनै व्यक्ति वा संस्थाबाट प्राप्त अनुदान, सहायता वा दान दातव्य रकम,

(ग) वनपैदावार (जैविक विविधता) को बिक्री वितरणबाट प्राप्त रकम,

(घ) उद्योग तथा पर्यापर्यटन सञ्चालनबाट प्राप्त रकम,

(ङ) उपभोक्ता समूहले विधान बमोजिम गरेको जरिवानाबाट प्राप्त रकम,

(च) अन्य कुनै श्रोतबाट प्राप्त रकम ।

(२) उपदफा (१) बमोजिमको कोषबाट उपभोक्ता समूहको तर्फबाट गरिने सम्पूर्ण खर्च व्यहोरिने छ ।

(३) कोष संचालन सम्बन्धी अन्य व्यवस्था तोकिए बमोजिम हुनेछ ।

२८. प्रतिवेदन दिनुपर्ने: (१) सामुदायिक वन उपभोक्ता समूह, स्थानीय वन उपभोक्ता समूह, कबुलियती वन उपभोक्ता समूहहरु, धार्मिक वन, पारिवारिक निजी वनहरु समूले प्रत्येक वर्ष आर्थिक वर्ष समाप्त भएको दुई महिनाभित्र तोकिए बमोजिम आर्थिक विवरण तथा सामुदायिक वन वा स्थानीय वनको स्थिति समेत खुलाई आफ्नो क्रियाकलापको वार्षिक प्रतिवेदन गाउँपालिकामा पेश गर्नुपर्नेछ ।

## परिच्छेद ६

### निजी वन

२९. निजी वन दर्ता: (१) आफ्नो निजी स्वामित्वको जग्गामा वनको प्रवर्द्धन, विकास, संरक्षण, उपयोग र व्यवस्थापन गर्न तथा स्वतन्त्र रूपले वन पैदावारको मूल्य निर्धारण गर्ने गरी बिक्री वितरण गर्ने प्रयोजनका लागि गाउँपालिका क्षेत्रका निजी वन दर्ता गर्न चाहने व्यक्ति वा संस्थाले डिभिजन वन कार्यालय वा सब डिभिजन वन कार्यालयको सिफारिस सहित तोकिए बमोजिमको ढाँचामा गाउँ कार्यपालिकामा निवेदन दिनु पर्नेछ ।

(२) उपदफा (१) बमोजिम निवेदन दिएमा गाउँ कार्यपालिकाले तोकिए बमोजिम जाँचबुझ गरी निजी वन दर्ता गर्न उपयुक्त हुने देखिएमा वन ऐन, २०७६ को प्रतिकूल नहुने गरी निजी वन दर्ता गरी तोकिए बमोजिमको ढाँचामा दर्ता प्रमाण पत्र दिनेछ ।

३०. वनलाई प्राविधिक सहयोग उपलब्ध गराउने: दफा २९ बमोजिम दर्ता भएको निजी वनलाई सम्बन्धित वन धनीको अनुरोध बमोजिम गाउँपालिकाले आवश्यक प्राविधिक तथा अन्य सहयोग उपलब्ध गराउन सक्नेछ ।

३१. निजी वन पैदावार जग्गाधनीले प्राप्त गर्ने: (१) निजी वनमा उत्पादित वन पैदावार तथा काठ, विरुवा वा गैरकाष्ठ वन पैदावारमा निजी वनधनीको स्वमित्व र हक हुनेछ ।

(२) निजी वन धनीले निजी वन क्षेत्रभित्रको काठ कटानी र ओसारपसार स्थानीय सरकारबाट अनुमती लिई नेपालभित्रका कुनै पनि भागमा लगी बिक्री वितरण गर्न सक्नेछ ।

तर तोकिए बमोजिमका रुख कटान गर्न गाउँपालिकाको अनुमति लिनुपर्नेछ ।

(३) निजी वनधनीले वनमा आधारित उद्योगहरु स्थापना गर्न चाहेमा गाउँपालिकाले त्यस्तो धनीलाई तोकिए बमोजिम अनुमती पत्र दिनेछ ।

(४) निजी वनमा परीक्षण गरिएका विरुवाहरु र छिटो छरितो हुर्कने विरुवाहरु वृक्षारोपण गर्न गाउँपालिकाले प्रोत्साहन गर्नेछ ।

## परिच्छेद - ५

### ग्रामीण वन महासंघ सम्बन्धी व्यवस्था

३२. संघ गठन गर्ने: (१) गाउँपालिका क्षेत्रभित्र कार्यरत कम्तीमा तीन सामुदायिक वन उपभोक्ता समूहको प्रतिनिधिको उपस्थितिमा त्यस्ता समूहले चाहेमा गाउँपालिका सामुदायिक वन उपभोक्ता संघ गठन हुन सक्नेछ ।

(२) उपदफा (१) बमोजिम गठन हुने संघको दर्ता तथा सञ्चालन र त्यसको विधान तोकिए बमोजिम हुनेछ ।

३३. संघको काम, कर्तव्य र अधिकार: (१) संघको काम, कर्तव्य र अधिकार देहाय बमोजिम हुनेछ :-

(क) गाउँपालिकाभित्र सञ्चालनमा रहेका सामुदायिक वनहरुको संरक्षण तथा सम्बर्द्धनमा सहयोग गर्ने,

(ख) सामुदायिक वन उपभोक्ता समूहहरुको विभिन्न गतिविधिको समन्वय तथा सुधार गर्नको लागि गाउँ कार्यपालिकामा पेश गर्ने,



- (ग) सामुदायिक वनको संरक्षण, सम्बर्द्धन तथा सुधारको लागि आवश्यक कार्ययोजना, नीति तथा योजना तयार गरी स्वीकृतिको लागि गाउँपालिकामा पेश गर्ने ।
- (घ) वातावरण तथा जैविक विविधताको संरक्षण, भूक्षय तथा प्राकृतिक प्रकोप नियन्त्रणको माध्यमबाट सामुदायिक वन विकास सम्बन्धी वार्षिक, आवधिक तथा दीर्घकालीन कार्यक्रम तर्जुमा तथा सञ्चालन गर्ने ।
- (ङ) सामुदायिक वनको संरक्षणको लागि गस्ती परिचालनको व्यवस्था मिलाउने ।
- (च) तोकिए बमोजिमका अन्य काम गर्ने वा गराउने ।

#### परिच्छेद-७

#### प्रतिकूल आचरण र जरिवाना

३४. वन अधिकारमा प्रतिकूल प्रभाव पार्न नहुने: (१) कुनै व्यक्ति, स्थानीय वन उपभोक्ता समुह, सामुदायिक वन उपभोक्ता समूह वा अन्य कसैले यस ऐन विपरित हुनेगरी स्थानीय वन उपभोक्ता वा सामुदायिक वन उपभोक्ता समुहको वन सम्बन्धी अधिकारमा प्रतिकूल प्रभाव पार्न हुदैन ।
३५. जरिवाना: देहायको काम गर्ने वा गराउने व्यक्तिलाई त्यस्तो कामको मात्रा र परिणाम हेरी गाउँ कार्यपालिकाले देहाय बमोजिम जरिवाना गर्नेछः-
- (क) दफा ७ को उपदफा (७) बमोजिमको निर्देशन पालना नगरेमा ।
  - (ख) दफा ८, १० वा ११ बमोजिमको अधिकारबाट कसैलाई बञ्चित गराउने वा त्यस्तो अधिकार प्रयोग गर्नबाट रोक लगाउने ।
  - (ग) दफा १७ को उपदफा (५) बमोजिमको विवरण उपलब्ध नगराएमा,
  - (घ) दफा २३ को उपदफा (२) बमोजिम कसैले स्थानीय वन दर्ता नगरी सञ्चालन वा व्यवस्थापन गरेमा,

- (ड) दफा २८ बमोजिम गाउँपालिकामा प्रतिवेदन दाखिला नगरेमा,
- (च) दफा २९ बमोजिम दर्ता नगराई निजी वन सञ्चालन र व्यवस्थापन गरेमा,
- (छ) दफा ३४ बमोजिम प्रतिकूल प्रभाव परेमा ।

३६. **मुद्दा हेर्ने अधिकार:** (१) यस ऐन अन्तर्गत गर्न नहुने काम गरेकोले मुद्दा गर्नुपर्ने कारण परेको मितिले छ महिनाभित्रमा मर्का पर्ने पक्षले गाउँपालिकाको न्यायिक समितिसमक्ष मुद्दा दायर गर्न सक्ने छ ।

(२) उपदफा (१) बमोजिम उजुर गरेकोमा न्यायिक समितिले यस ऐन अन्तर्गत कारवाही गर्दा तोकिए बमोजिमको कार्यविधि अपनाउने र अधिकार प्रयोग गर्नेछ ।

३७. **क्षतिपूर्ति भराउन सक्ने:** (१) यस ऐन विपरित कुनै काम गरेको कारणबाट कसैलाई हानी नोक्सानी भएमा सम्बन्धित व्यक्ति वा वन उपभोक्ता समूहले उचित क्षतिपूर्तिको लागि उजुर गर्न सक्नेछ ।

(२) उपदफा (१) बमोजिम क्षतिपूर्तिको निमित्त परेको उजुरी उपर छानबिन गरी यस ऐन बमोजिम वन अधिकार हनन् भए वा नभएको र त्यस्तो समूह वा व्यक्तिलाई हानी नोक्सानी पुग्न गएको देखिएमा हानी नोक्सानीको आधारमा हानी नोक्सानी गर्ने पक्षबाट क्षतिपूर्ति बापतको रकम त्यस्तो समूह वा व्यक्तिलाई भराउन सक्नेछ ।

**परिच्छेद - ८**

**विविध**

३८. **सूचिकृत हुनुपर्ने:** (१) कसैले सामुदायिक वन क्षेत्रमा सामुदायिक चिडियाखाना, वन्यजन्तुको व्यावसायिक पालन, समुदायको पहुँचभन्दा टाढा रहेको वन सामुदायिक संरक्षण क्षेत्र, पर्यापर्यटन कार्यक्रमजस्ता वनमा आधारित उद्यम वा समुदायमा वन पैदावारजन्य उद्योग संचालन गर्ने, उत्पादन गर्ने, उत्पादित वस्तु वा वनपैदावार

निकासी पैठारी गर्ने र त्यसबाट लाभ प्राप्त गर्न चाहने उपभोक्ता समूहले प्रचलित कानून बमोजिम अनुमति प्राप्त गरी नगरपालिकामा सूचिकृत गर्नु पर्नेछ ।

(२) सामुदायिक वन समूहको दर्ता प्रमाणपत्रका आधारमा सहकारी स्थानीयस्तरका संस्थामार्फत सः मिल वा वन पैदावारमा आधारित अन्य उद्यमहरु दफा बमोजिम दर्ता गराई सञ्चालन सक्नेछन् ।

३९. अधिकार प्रत्यायोजन: गाउँ कार्यपालिकाले यस ऐनबमोजिम आफूलाई प्राप्त अधिकारहरू मध्ये आवश्यकता अनुसार कुनै अधिकार गाउँपालिकाका अध्यक्ष, उपाध्यक्ष वा तोकिए बमोजिम कुनै कर्मचारीलाई प्रत्यायोजन गर्न सक्नेछ ।

४०. असल नियतले गरेको कामको बचाउ : स्थानीय वन उपभोक्ता समूह, सामुदायिक वन उपभोक्ता समूहका पदाधिकारी वा गाउँपालिकाको कुनै कर्मचारीले यो ऐन वा यस ऐन अन्तर्गत बनेको नियम बमोजिम आफ्नो कर्तव्य पालन गर्दा असल नियतले गरेको काम कारवाही प्रति निज व्यक्तिगत रूपले जवाफदेही हुने छैन ।

४१. मानव र वन्यजन्तुको द्वन्द्व व्यवस्थापन, क्षतिपूर्ति र राहतको व्यवस्था: (१) मानव वन्यजन्तु बीचको द्वन्द्व व्यवस्थापन गर्न गाउँपालिकाले नेपाल सरकार वा प्रदेश सरकारसँग समन्वय गरी आवश्यक सहजीकरण गर्ने छ ।

(२) मानव वन्यजन्तु द्वन्द्वबाट जन, धन बालीनाली तथा पशु धन, पंक्षी आदिमा हानी नोक्सानी भएमा त्यस बापत राहत र क्षतिपूर्तिको व्यवस्थाका लागि गाउँपालिका स्तरमा राहतकोष स्थापना गर्न सक्ने छ ।

(३) उपदफा (२) बमोजिमको राहत कोषको परिचालन गर्न तथा पीडितहरुलाई राहत तथा क्षतिपूर्ति वितरणका लागि आवश्यक मापदण्ड र आधार तोकिए बमोजिम हुनेछ ।

४२. गाउँ वन परिषद्: (१) यो ऐनको कार्यान्वयन तथा स्थानीय वन प्रवर्द्धन, विकास, संरक्षण र व्यवस्थापन सम्बन्धी नीतिगत सिफारिस गर्न एक गाउँ वन परिषद् रहनेछ ।

(२) गाउँ वन परिषद्को गठन तथा त्यसको काम, कर्तव्य र अधिकार तथा कार्य सम्पादन विधि तोकिए बमोजिम हुनेछ ।

४३. अनुगमन समिति: (१) गाउँपालिका अन्तर्गत गठित स्थानीय वन उपभोक्ता समूह वा सामुदायिक वन उपभोक्ता समूहको क्षेत्राधिकार अन्तर्गत भए गरेका समग्र कार्यहरुको अनुगमन गर्न कानून बमोजिम एक गाउँ स्तरीय अनुगमन समिति गठन हुनेछ ।

(२) उपदफा (१) बमोजिमको अनुगमन समितिको काम, कर्तव्य र अधिकार तोकिए बमोजिम हुनेछ ।

४४. नियम बनाउने अधिकार: यस ऐनको उद्देश्य कार्यान्वयनका लागि गाउँ कार्यपालिकाले आवश्यक नियम बनाउन सक्नेछ ।

४०६